



www.oljan.fo

Jan Müller

15 - 07 - 2013

Oljufelagið Valiant gevst í Føroyum

Oljufelagið Valiant Petroleum er ikki longur partur av oljuleitingini á føroyska landgrunninum. Hetta hendir eftir, at felagið hevur latið inn aftur til myndugleikarnar loyvi 014, sum var tað seinasta av trimum loyvum hjá felagnum. Hini loyvini eru latin inn aftur fyri tíð síðani. Hetta seinasta loyvið hevði Valiant saman við Atlantic Petroleum og varð latið heilt afturi í 2004. Valiant varð herfyri keypt upp av oljufelagnum Ithaca. Oljan.fo skilur, at hetta nýggja felagið hevur ikki áhuga í at halda fram við leiting í Føroyum men leggur seg meira eftir at keypa seg inn í loyvi, har framleiðsla longu er í gongd. Saman við Valiant fer eisini ein gamal kenningur innan oljuleiting við Føroyar, nevniliga leitistjórin í Valiant, Terje Hagevang. Hann gevst somuleiðis í felagnum og er farin at arbeiða fyri íslenska oljufelagið Eykon. Terje Hagevang var í síni tíð ein av útlendsku undangongumonnunum, tá farið varð at gera kanningar á landgrunninum her. Tá var hann leitistjóri í felagnum Saga Petroleum og helt seinni fram hjá fyrst Sagex og seinni hjá Geysir Petroleum. Nú Valiant er søga verður kendi norski jarðfrøðingurin ikki at síggja í Føroyum í hvussu er ikki fyrbils. Petur Joensen, stjóri á Jarðfeingi, sigur við oljan.fo, at tað sjálvandi er spell, at feløg gevast við leitingini í Føroyum. Tað er betur, at onkur kemur heldur enn at onkur fer. Men hetta hevur so verið gongdin í Føroyum, síðani fyrstu loyvini vórðu latin í 2000. Feløg eru komin og onnur eru farin. Leitiloyvi eru fyri ávíst áramál og binda feløg, tá tey fáa leitiloyvi, seg til at gera ymsar kanningar og loksins taka avgerð, um tey vilja bora ella ikki, drill or drop, sum tað verður kallað á oljumáli. Sum skilst hevur Valiant ikki mett, at tíðin var komin til at binda seg til at bora ein brunn, nú bíðað verður úrslitinum av Brugdan 2 brunninum hjá Statoil. Tað liggur tó í hvussu er meira enn eitt ár frammi í tíðini. Jarðfeingi hevur so sínar reglar at ganga eftir, tá tað kemur til spurningin at leingja ella siga upp loyvi. Og partur av

mannagongdini, sum hefur verið brúkt bæði her heima og aðrastaðni er tann, at feløg mugu binda seg til antin at gera fleiri kanningar ella bora, tá loyvistíðin gongur ella dregur út. Petur Joensen sigur, at sjálvandi royna tey at varðveita og menna áhugan fyri leitiningi, men tað ber heldur ikki til at leingja ávís loyvi, um so er, at feløg einki hava at bjóða av arbeiði á loyvunum.

Jarðfeingi fylgir sjálvandi eisini gongdini aðrastaðni og tí kapping, sum er. Tá lítil kapping er um loyvi á Føroyaøkinum ber so heldur ikki til at seta ov strong krøv. Hinvegin er tað eitt prinsipp hjá myndugleikunum, at feløg ikki sleppa at sita og bíða við einum loyvi, til man kennir úrslitið av arbeiðinum hjá øðrum. Tað má í tað minsta vera framdrift í loyvunum, skulu tey halda fram. Oljan.fo skilur, at Valiant hefur ikki hildið seg til at bora ein brunn í verandi støðu. Nú Valiant ikki longur er partur av leitiningi við Føroyar eru framvegis seks oljufeløg, sum eru við í leitoloyvum og forkanningarloysi. Hesi eru Statoil, ExxonMobil, Dong, OMV, Atlantic Petroleum og Faroe Petroleum. Og hóast Valiant nú er givið í Føroyum eru tað onnur, sum vilja leggja nógv fyri at finna føroysku oljuna og gassið. Statoil fer í næsta ár undir aftur at borað Brugdan 2 brunnin, har tað gavst í fjør vegna veður og tøkniligar trupulleikar. Saman við ExxonMobil og Atlantic Petroleum. Og harumframt fer Statoil saman við Dong og OMV at bora ein áhugaverdan brunn skamt frá markinum. Onnur góð tíðindini í seinastuni hava verið, at Dong hefur fingið tillutað tvey nýggj leitoloyvi á landgrunninum, og at ExxonMobil hefur keypt 6% av loyvisparti hjá Atlantic Petroleum aðrastaðni á landgrunninum. Hetta mugu sigast vera tekin um, at vón er fyri framman. Kort Nú Valiant er givið sær føroyska oljukortið soleiðis út - við tveimum fyristøðufeløgum og tilsamans seks oljufeløgum. Her nøkur av loyvunum, sum eru latin innaftur seinastu tíðina. Kelda Jarðfeingi.